



## Gabra tal-ġurisprudenza

SENTENZA TAL-QORTI TAL-ĠUSTIZZJA (It-Tieni Awla)

16 ta' Novembru 2023\*

“Rinviju għal deċiżjoni preliminari – Haddiema migranti – Sigurtà soċjali –  
Legiżlazzjoni applikabbli – Regolament (KE) Nru 987/2009 – Artikoli 5, 6 u 16 –  
Ċertifikat A 1 – Ineżattezza tad-dettalji – Irtirar *ex officio* – Obbligu tal-istituzzjoni tal-ħruġ li  
tagħti bidu għal proċedura ta' djalogu u ta' konċiljazzjoni mal-istituzzjoni kompetenti tal-Istat  
Membru ospitanti – Assenza”

Fil-Kawża C-422/22,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mis-Sąd Najwyższy (il-Qorti Suprema, il-Polonja), permezz ta' deċiżjoni tas-27 ta' April 2022, li waslet fil-Qorti tal-Ġustizzja fit-22 ta' Ġunju 2022, fil-proċedura

**Zakład Ubezpieczeń Społecznych Oddział w Toruniu**

vs

**TE,**

IL-QORTI TAL-ĠUSTIZZJA (It-Tieni Awla),

komposta minn A. Prechal, Presidenta tal-Awla, F. Biltgen, N. Wahl, J. Passer u L. Arastey Sahún (Relatrici), Imħallfin,

Avukat Ġenerali: J. Richard de la Tour,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal Zakład Ubezpieczeń Społecznych Oddział w Toruniu, minn J. Jaźwiec-Blecharczyk, radca prawny,
- għall-Gvern Pollakk, minn B. Majczyna, bħala aġent,
- għall-Gvern Belġjan, minn S. Baeyens u L. Van den Broeck, bħala aġenti,

\* Lingwa tal-kawża: il-Pollakk.

- għall-Gvern Ċek, minn M. Smolek u J. Vlácil, bħala aġenti,
- għall-Gvern Franciż, minn R. Bénard u A. Daniel, bħala aġenti,
- għall-Kummissjoni Ewropea, minn M. Brauhoff u D. Martin, bħala aġenti,

wara li semgħet il-konklużjonijiet tal-Avukat Ġenerali, ippreżentati fis-seduta tat-22 ta' Ġunju 2023,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 6 u 16 tar-Regolament (KE) Nru 987/2004 tal-Parlament Ewropew u tal-Kunsill tas-16 ta' Settembru 2009 li jistabbilixxi l-proċedura għall-implimentazzjoni tar-Regolament (KE) Nru 883/2004 dwar il-koordinazzjoni tal-iskemi ta' sigurtà soċjali (ĠU 2009, L 284, p. 1), kif emendat bir-Regolament (UE) Nru 465/2012 tal-Parlament Ewropew u tal-Kunsill tat-22 ta' Mejju 2012 (ĠU 2012, L 149, p. 4) (iktar 'il quddiem ir-“Regolament Nru 987/2009”).
- 2 Din it-talba tressqet fil-kuntest ta' tilwima bejn iż-Zakład Ubezpieczeń Społecznych Oddział w Toruniu (l-Organu tal-Assigurazzjonijiet Soċjali, uffiċju ta' Toruń, il-Polonja) (iktar 'il quddiem iż-“ZUS”) u TE dwar id-deċiżjoni taż-ZUS li jirtira lil TE ċ-ċertifikat A1 li jagħti prova li dan tal-aħħar huwa suġġett għal-legiżlazzjoni Pollakka fil-qasam tas-sigurtà soċjali matul il-perijodu ta' bejn it-22 ta' Awwissu 2016 u l-21 ta' Awwissu 2017.

### Il-kuntest ġuridiku

#### *Id-dritt tal-Unjoni*

##### *Ir-Regolament Nru 883/2004*

- 3 It-Titolu II tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali (ĠU Edizzjoni Speċjali bil-Malti, Kapitolu 5, Vol. 5, p. 72, bir-rettifika fil-ĠU 2004, L 200, p. 1), kif emendat bir-Regolament (UE) Nru 465/2012 tal-Parlament Ewropew u tal-Kunsill tat-22 ta' Mejju 2012 (ĠU 2012, L 149, p. 4) (iktar 'il quddiem ir-“Regolament Nru 883/2004”), intitolat “Determinazzjoni ta' Liema Legiżlazzjoni Tapplika”, jinkludi l-Artikoli 11 sa 16 ta' dan ir-regolament.
- 4 L-Artikolu 11 tar-Regolament Nru 883/2004 jipprovdi:

“1. Il-persuni li għalihom japplika dan ir-Regolament għandhom ikunu suġġetti għal-legiżlazzjoni ta' Stat Membru wiehed biss. Din il-legiżlazzjoni għandha tkun determinata skond dan it-Titolu.

[...]

3. Bla ħsara għall-Artikolu 12 sa 16:

a) persuna li twettaq attività bħala persuna impjegata jew bħala persuna li taħdem għal rasha fi Stat Membru għandha tkun sugġetta għal-leġislazzjoni ta' dak l-Istat Membru;

[...]

5 L-Artikolu 13 ta' dan ir-regolament, intitolat "Twettiq ta' attivitajiet f'zewġ Stati Membri jew aktar", jipprovdi, fil-paragrafu 2 tiegħu:

"Persuna li normalment twettaq attività bħala persuna li taħdem għal rasha f'zewġ Stati Membri jew aktar għandha tkun sugġetta għal:

a) il-leġislazzjoni ta' l-Istat Membru fejn għandha r-residenza tagħha jekk hija twettaq parti sostanzjali mill-attività tagħha f'dak l-Istat Membru;

jew

b) il-leġislazzjoni ta' l-Istat Membru fejn jinstab il-qofol ta' l-interess tagħha, jekk din il-persuna ma għandhiex il-post tar-residenza tagħha f'wieħed mill-Istati Membri fejn hija twettaq parti sostanzjali mill-attività tagħha."

6 Skont l-Artikolu 72(a) tal-imsemmi regolament, il-Kummissjoni Amministrattiva għall-Koordinazzjoni ta' Sistemi ta' Sigurtà Soċjali (iktar 'il quddiem il-"Kummissjoni Amministrattiva") hija inkarigata tittratta kull kwistjoni amministrattiva jew ta' interpretazzjoni li tirriżulta mid-dispożizzjonijiet ta' dan ir-regolament jew minn dawk tar-Regolament Nru 987/2009.

7 Skont kliem l-Artikolu 76 tar-Regolament Nru 883/2004, intitolat "Koperazzjoni":

"[...]

4. L-istituzzjonijiet u l-persuni koperti minn dan ir-Regolament għandu jkollhom l-obbligu li jinfirmaw lil xulxin u li jikkoperaw sabiex jassiguraw li dan ir-Regolament ikun implimentat kif suppost.

[...]

6. F'każ ta' diffikultajiet fl-interpretazzjoni jew fl-applikazzjoni ta' dan ir-Regolament li jistgħu jipperikolaw id-drittijiet ta' persuna koperta minnu, l-istituzzjoni ta' l-Istat Membru kompetenti jew ta' l-Istat Membru ta' residenza tal-persuna konċernata għandha tikkuntattja lill-istituzzjoni (jew istituzzjonijiet) ta' l-Istat Membru (jew Stati Membri) konċernat (jew konċernati). Jekk ma tkunx tista' tinstab soluzzjoni f'perjodu raġjonevoli, l-awtoritajiet konċernati jistgħu jitolbu lill-Kummissjoni Amministrattiva biex tindahal.

[...]"

*Ir-Regolament Nru 987/2009*

8 Il-premessi 2 u 22 tar-Regolament Nru 987/2009 jistipulaw:

“(2) L-organizzazzjoni ta’ kooperazzjoni aktar effikaċi u aktar stretta bejn l-istituzzjonijiet ta’ sigurtà soċjali hija fattur essenzjali biex tippermetti lill-persuni koperti mir-Regolament [Nru 883/2004] li jibbenefikaw mid-drittijiet tagħhom fl-aħjar żmien u kondizzjonijiet possibbli.

[...]

(22) L-informazzjoni lill-persuni kkonċernati dwar id-drittijiet tagħhom u l-obbligi tagħhom hija element essenzjali ta’ relazzjoni ta’ fiduċja mal-awtoritajiet kompetenti u l-istituzzjonijiet tal-Istati Membri. [...]”

9 Skont kliem l-Artikolu 2(2) tar-Regolament Nru 987/2009:

“L-istituzzjonijiet għandhom mingħajr dewmien jipprovdu jew jiskambjaw id-data kollha meħtieġa biex jiġu stabbiliti u ddeterminati d-drittijiet u l-obbligi ta’ persuni koperti mir-[Regolament Nru 883/2004]. Data bħal din għandha tiġi trasferita bejn l-Istati Membri direttament mill-istituzzjonijiet infishom jew indirettament permezz tal-korpi ta’ kollegament.”

10 L-Artikolu 3 tar-Regolament Nru 987/2009 huwa fformulat kif ġej:

“1. L-Istati Membri għandhom jiżguraw li l-informazzjoni meħtieġa tkun disponibbli għall-persuni kkonċernati sabiex tinfirmahom dwar il-bidliet introdotti b’dan ir-[Regolament Nru 883/2004] u [minn dan ir-regolament] biex tippermettilhom jafferaw drittijietom. Għandhom ukoll jipprovdu għal servizzi faċli għall-utent.

2. Il-persuni li għalihom japplika [ir-Regolament Nru 883/2004] għandhom ikunu meħtieġa jibagħtu lill-istituzzjoni rilevanti l-informazzjoni, id-dokumenti jew l-evidenza ta’ sostenn meħtieġa biex tiġi stabbilita s-sitwazzjoni tagħhom jew dik tal-familja tagħhom, biex jiġu stabbiliti jew jinżammu d-drittijiet u l-obbligi tagħhom u biex jiġu ddeterminati l-leġislazzjoni applikabbli u l-obbligi tagħhom taħtha.

[...]

4. Sa fejn ikun meħtieġ għall-applikazzjoni tar-[Regolament Nru 883/2004] u [ta’ dan ir-regolament], l-istituzzjonijiet rilevanti għandhom jibagħtu l-informazzjoni u joħroġu d-dokumenti lill-persuni kkonċernati mingħajr dewmien u fi kwalunkwe każ fil-limitu ta’ żmien stabbilit mil-leġislazzjoni tal-Istat Membru kkonċernat.

[...]”

11 L-Artikolu 5 tar-Regolament Nru 987/2009, intitolat “Valur legali tad-dokumenti u l-evidenza ta’ sostenn maħruġa fi Stat Membru ieħor”, jipprovdi:

“1. Id-dokumenti maħruġa mill-istituzzjoni ta’ Stat Membru u li juru l-pożizzjoni ta’ persuna għall-finijiet tal-applikazzjoni tar-[Regolament Nru 883/2004] u [ta’ dan ir-regolament], u l-evidenza ta’ sostenn li abbażi tagħha nħarġu d-dokumenti, għandhom jiġu aċċettati

mill-istituzzjonijiet tal-Istati Membri l-ohrajn sakemm dawn ma jkunux ġew irtirati jew iddikjarati li huma invalidi mill-Istat Membru li fih inħarġu.

2. F'każ ta' dubju dwar il-legittimità tad-dokument jew l-eżattezza tal-fatti li huma l-bażi tad-dettalji li jidhru fih, l-istituzzjoni tal-Istat Membru li tircievi d-dokument għandha titlob mill-istituzzjoni li ħarġitu l-kjarifiki meħtieġa u, jekk ikun l-każ, l-irtirar ta' dak id-dokument. L-istituzzjoni li ħarġitu għandha tikkunsidra mill-ġdid ir-raġunijiet għall-ħruġ tad-dokument u, jekk meħtieġ, li tirtirah.

3. Konformement mal-paragrafu 2, f'każ ta' dubju dwar l-informazzjoni pprovduta mill-persuni kkonċernati, dwar il-validità ta' dokument jew il-prova ta' sostenn jew l-eżattezza tal-fatti li huma l-bażi tad-dettalji li jidhru fih, l-istituzzjoni tal-post taż-żjara jew ta' residenza għandha, sa fejn dan ikun possibli, fuq talba mill-istituzzjoni kompetenti, twettaq il-verifika meħtieġa ta' din l-informazzjoni jew ta' dan id-dokument.

4. Fejn ma jintlaħaqx qbil bejn l-istituzzjonijiet kkonċernati, il-kwistjoni tista' titressaq quddiem il-Kummissjoni Amministrattiva mill-awtoritajiet kompetenti mhux qabel xahar wara d-data li fiha l-istituzzjoni li rċeviet id-dokument tkun ipprezentat it-talba tagħha. Il-Kummissjoni Amministrattiva għandha tfittex li tirrikonċilja l-fehmiet fi żmien sitt xhur mid-data li fiha l-kwistjoni tressqet quddiemha.”

- 12 L-Artikolu 6 tar-Regolament Nru 987/2009, intitolat “Applikazzjoni provvizorja tal-leġislazzjoni u l-ġhoti provvizorju ta' benefiċċji”, huwa fformulat kif ġej:

“1. Sakemm mhux previst mod ieħor [f'dan ir-regolament], fejn ikun hemm differenza ta' fehmiet bejn l-istituzzjonijiet jew l-awtoritajiet ta' żewġ Stati Membri jew aktar dwar id-determinazzjoni tal-leġislazzjoni applikabbli, il-persuna kkonċernata għandha tiġi sugġetta b'mod provvizorju għal-leġislazzjoni ta' wieħed minn daww l-Istati Membri, [...]

[...]

2. F'każ ta' differenza ta' fehmiet bejn l-istituzzjonijiet jew l-awtoritajiet ta' żewġ Stati Membri jew aktar dwar liema istituzzjoni għandha tipprovidi l-benefiċċji fi flus jew *in natura*, il-persuna kkonċernata li tista' titlob benefiċċji jekk ma kienx hemm xi kontestazzjoni għandha tkun intitolata, fuq bażi provvizorja, għall-benefiċċji previsti mil-leġislazzjoni applikata mill-istituzzjoni tal-post ta' residenza tagħha jew, jekk dik il-persuna ma ttrissjedix fit-territorju ta' wieħed mill-Istati Membri kkonċernati, għall-benefiċċji previsti mil-leġislazzjoni li tapplika l-istituzzjoni li lilha ġiet sottomessa t-talba l-ewwel;

3. Fejn ma jintlaħaqx qbil bejn l-istituzzjonijiet jew l-awtoritajiet kkonċernati, il-kwistjoni tista' titressaq quddiem il-Kummissjoni Amministrattiva mill-awtoritajiet kompetenti mhux qabel xahar wara d-data li fiha tqajmet id-differenza ta' fehmiet kif imsemmi fil-paragrafi 1 jew (2) Il-Kummissjoni Amministrattiva għandha tfittex li tirrikonċilja l-fehmiet fi żmien sitt xhur mid-data li fiha l-kwistjoni tressqet quddiemha.

[...]”

- 13 L-Artikolu 15 ta' dan ir-regolament jistabbilixxi l-proċedura għall-applikazzjoni tal-Artikolu 11(3)(b) u (d), tal-Artikolu 11(4) u tal-Artikolu 12 tar-Regolament Nru 883/2004.

14 L-Artikolu 16 tar-Regolament Nru 987/2009, intitolat “Proċedura għall-applikazzjoni tal-Artikolu 13 tar-Regolament [Nru 883/2004]”, jipprovdi:

“1. Persuna li twettaq attivitajiet f’zewġ Stati Membri jew aktar għandha tinforma b’dan lill-istituzzjoni nominata mill-awtorità kompetenti tal-Istat Membru fejn hija ttrissjedi.

2. L-istituzzjoni nominata tal-post ta’ residenza għandha, mingħajr dewmien, tiddetermina l-leġislazzjoni applikabbli għall-persuna kkonċernata, b’kont meħud tal-miżuri tal-Artikolu 13 tar-Regolament [Nru 883/2004] u tal-Artikolu 14 [ta’ dan ir-regolament]. Dik id-determinazzjoni inizzjali għandha tkun provvizorja. L-istituzzjoni għandha tinforma lill-istituzzjonijiet nominati ta’ kull Stat Membru li fih qed titwettaq attività tad-determinazzjoni provvizorja tagħha.

3. Id-determinazzjoni provvizorja tal-leġislazzjoni applikabbli, kif previst fil-paragrafu 2, għandha ssir definittiva fi żmien xahrejn minn meta l-istituzzjoni nominata mill-awtorità kompetenti tal-Istati Membri kkonċernati tkun giet informata biha, taħt il-paragrafu 2, sakemm il-leġislazzjoni ma tkunx diġà giet determinata b’mod definittiv abbażi tal-paragrafu 4, jew tal-anqas waħda mill-istituzzjonijiet kkonċernati ma tinfurmax lill-istituzzjoni nominata mill-awtorità kompetenti tal-Istat Membru ta’ residenza sa tmiem dan il-perijodu ta’ xahrejn li hi għadha ma tistax taċċetta d-determinazzjoni jew li għandha fehma oħra dwar dan.

4. Meta xi incertezza dwar id-determinazzjoni tal-leġislazzjoni applikabbli teħtieġ kuntatti bejn l-istituzzjonijiet jew l-awtoritajiet ta’ żewġ Stati Membri jew aktar, għat-talba ta’ istituzzjoni jew aktar nominati mill-awtoritajiet kompetenti tal-Istati Membri kkonċernati jew tal-awtoritajiet kompetenti tal-Istati Membri kkonċernati, il-leġislazzjoni applikabbli għall-persuna kkonċernata għandha tiġi determinata minn ftehim komuni, b’kont meħud tal-Artikolu 13 tar-Regolament [Nru 883/2004] u d-dispożizzjonijiet rilevanti tal-Artikolu 14 [ta’ dan ir-regolament].

Fejn ikun hemm differenza fil-fehmiet bejn l-istituzzjonijiet jew l-awtoritajiet kompetenti kkonċernati, dawk il-korpi għandhom ifittxu qbil taħt il-kondizzjonijiet stabbiliti hawn fuq u għandhom japplikaw id-dispożizzjonijiet tal-Artikolu 6 [ta’ dan ir-regolament].

[...]”

15 L-Artikolu 19(2) tar-Regolament Nru 987/2009 huwa fformulat kif ġej:

“Fuq talba tal-persuna kkonċernata jew ta’ min ihaddimha, l-istituzzjoni kompetenti tal-Istat Membru li tiegħu l-leġislazzjoni hija applikabbli taħt it-Titolu II tar-Regolament [Nru 883/2004] għandha ttiprovdi attestazzjoni li tali leġislazzjoni hija applikabbli u għandha tindika, fejn ikun il-każ, sa liema data u taħt liema kondizzjonijiet.”

16 L-Artikolu 20 tar-Regolament Nru 987/2009, intitolat “Kooperazzjoni bejn l-istituzzjonijiet”, jistipula:

“1. L-istituzzjonijiet rilevanti għandhom jikkomunikaw lill-istituzzjoni kompetenti tal-Istat Membru, li l-leġislazzjoni tiegħu hija applikabbli għal persuna taħt it-Titolu II tar-Regolament [Nru 883/2004], l-informazzjoni meħtieġa biex tiġi stabbilita d-data li fiha din il-leġislazzjoni ssir applikabbli u l-kontribuzzjonijiet li dik il-persuna u l-prinċipal jew prinċipali tagħha jkunu obbligati jhallsu taħt din il-leġislazzjoni.

2. L-istituzzjoni kompetenti tal-Istat Membru li l-leġislazzjoni tiegħu ssir applikabbli għal persuna taħt it-Titolu II tar-Regolament [Nru 883/2004] għandha tagħmel disponibbli

l-informazzjoni li tindika d-data li fiha l-applikazzjoni ta' dik il-legislazzjoni tidhol b'effett lill-istituzzjoni nominata mill-awtorità kompetenti tal-Istat Membru li dik il-persuna kienet sugġetta l-aħħar għal-legislazzjoni tiegħu.”

- 17 L-Artikolu 60 tar-Regolament Nru 987/2009, intitolat “Proċedura għall-applikazzjoni tal-Artikoli 67 u 68 tar-Regolament [Nru 883/2004]”, jipprovdi, fil-paragrafu (4) tiegħu:

“Fejn ikun hemm differenza fil-fehmiet bejn l-istituzzjonijiet konċernati dwar liema legislazzjoni hija applikabbli bi dritt ta' preċedenza, għandu japplika l-Artikolu 6(2) sa (5) [ta' dan ir-regolament]. Għal dan il-għan, l-istituzzjoni tal-post ta' residenza msemmija fl-Artikolu 6(2) [ta' dan ir-regolament] għandha tkun l-istituzzjoni tal-post ta' residenza tat-tifel/tifla jew tat-tfal.”

### ***Id-dritt Pollakk***

- 18 L-Artikolu 83a(1) tal-ustawa o systemie ubezpieczeń społecznych (il-Liġi dwar l-Assigurazzjoni Soċjali), tat-13 ta' Ottubru 1998 (Dz. U. tal-1998, intestatura 887), fil-verżjoni tagħha applikabbli għall-fatti fil-kawża prinċipali (Dz. U. tal-2021, intestatura 430), tipprovdi:

“Dritt jew obbligu li jkun gie stabbilit permezz ta' deċiżjoni definittiva tal-Organu tal-Assigurazzjonijiet Soċjali, għandu jiġi ddeterminat mill-ġdid fuq talba tal-persuna kkonċernata jew *ex officio* jekk, wara li d-deċiżjoni tkun saret definittiva, jiġu ppreżentati provi ġodda jew jiġu żvelati ċirkustanzi li kienu jeżistu qabel l-adozzjoni tad-deċiżjoni li jaffettwaw dan id-dritt jew dan l-obbligu.”

- 19 L-Artikolu 477<sup>14a</sup> tal-kodeks postępowania cywilnego (il-Kodiċi tal-Proċedura Ċivili) jipprevedi:

“Il-qorti tal-appell, meta tannulla sentenza u d-deċiżjoni tal-organu li jamministra l-pensjoni li għet qabilha, tista' tibgħat lura l-kawża direttament lill-organu li jamministra l-pensjoni għal eżami mill-ġdid.”

### **It-tilwima fil-kawża prinċipali u d-domandi preliminari**

- 20 TE, imprenditur irregiſtrat fir-Regiſtru tal-kumpanniji Pollakk li jeżerċita attività bħala persuna li taħdem għal rasha li d-dhul tiegħu huwa intaxxat fil-Polonja, fil-11 ta' Awwissu 2016, iffirma kuntratt ma' kumpannija stabbilita f'Varsavja (il-Polonja) li skontu huwa kellu jipprovdi ċerti servizzi fi Franza, fil-kuntest ta' proġett partikolari, mit-22 ta' Awwissu 2016 sa tmiem dan il-proġett.

- 21 Fuq il-bażi ta' dan il-kuntratt, inhareġ ċertifikat A 1 miż-ZUS, abbażi tal-Artikolu 13(2) tar-Regolament Nru 883/2004, li jagħti prova, b'applikazzjoni tal-Artikolu 19(2) tar-Regolament Nru 987/2009, li TE kien sugġett għal-legiżlazzjoni Pollakka fil-qasam tas-sigurtà soċjali matul il-perijodu ta' bejn it-22 ta' Awwissu 2016 u l-21 ta' Awwissu 2017 (iktar 'il quddiem il-“perijodu kontenzjuż”).

- 22 Wara eżami mill-ġdid *ex officio*, iż-ZUS ikkonstata li, matul il-perijodu kontenzjuż, TE kien jeżerċita l-attività tiegħu fi Stat Membru wieħed biss, jiġifieri r-Repubblika Franciża. Għalhekk, permezz ta' deċiżjoni tal-1 ta' Diċembru 2017 (iktar 'il quddiem id-“deċiżjoni kontenzjuża”), iż-ZUS, minn naħa, irtira l-imsemmi ċertifikat A1, u, min-naħa l-oħra, ikkonstata li, konformement mal-Artikolu 11(3)(a) tar-Regolament Nru 883/2004, TE ma kienx sugġett għal-legiżlazzjoni Pollakka matul l-imsemmi perijodu. Peress li qies li d-dispożizzjoni rilevanti sabiex tiġi ddeterminata l-legiżlazzjoni applikabbli għal TE ma kinitx l-Artikolu 13

tar-Regolament Nru 883/2004, iżda l-Artikolu 11 tal-istess regolament, iż-ZUS adotta din id-deċiżjoni mingħajr ma segwa minn qabel il-proċedura prevista fl-Artikolu 16 tar-Regolament Nru 987/2009 intiża għal koordinazzjoni mal-istituzzjoni Franciża kompetenti f'dak li jirrigwarda d-determinazzjoni tal-leġiżlazzjoni applikabbli għal TE.

- 23 TE ppreżenta rikors quddiem is-Sąd Okręgowy w Toruniu (il-Qorti Reġjonali ta' Toruń, il-Polonja) kontra d-deċiżjoni kontenzjuża. Dik il-qorti qieset li, minn naħa, matul il-perijodu kontenzjuż, TE ma kienx jaħdem fi Stat Membru wieħed, b'tali mod li kien sugġett għall-Artikolu 13(2) tar-Regolament Nru 883/2004, u, min-naħa l-oħra, iż-ZUS ma kienx eżawrixa l-proċedura ta' koordinazzjoni prevista fl-Artikoli 6, 15 u 16 tar-Regolament Nru 987/2009, minkejja li din il-proċedura hija obligatorja għall-finijiet tad-determinazzjoni tal-leġiżlazzjoni applikabbli. Għalhekk, matul il-proċedura ġudizzjarja, l-imsemmija qorti talbet liż-ZUS jibda l-imsemmija proċedura ta' kooperazzjoni mal-istituzzjoni Franciża kompetenti, haġa li ż-ZUS irrifjuta li jagħmel, billi qies li l-bidu tal-istess proċedura ma kienx iġġustifikat. Sabiex tiġi evitata sitwazzjoni li fiha TE ma jkun kopert minn ebda skema ta' sigurtà soċjali, is-Sąd Okręgowy w Toruniu (il-Qorti Reġjonali ta' Toruń) iddeċidiet li, matul il-perijodu kontenzjuż, TE kien sugġett għal-leġiżlazzjoni Pollakka u konsegwentement, żammet fis-sehħ iċ-ċertifikat A1 inkwistjoni fil-kawża prinċipali.
- 24 Permezz ta' sentenza tal-5 ta' Frar 2020, is-Sąd Apelacyjny w Gdańsku (il-Qorti tal-Appell ta' Gdansk, il-Polonja) ċaħdet l-appell ippreżentat miż-ZUS kontra s-sentenza mogħtija mis-Sąd Okręgowy w Toruniu (il-Qorti Reġjonali ta' Toruń), u għalhekk ikkonfermat l-imsemmija sentenza.
- 25 Iż-ZUS ippreżenta appell ta' kassazzjoni kontra dik is-sentenza quddiem is-Sąd Najwyższy (il-Qorti Suprema, il-Polonja), li hija l-qorti tar-rinviju, fejn sostna li, peress li l-irtirar taċ-ċertifikat A1 inkwistjoni kien jeżiġi l-eżawriment minn qabel tal-proċedura ta' koordinazzjoni prevista mir-Regolament Nru 987/2009, id-deċiżjoni kontenzjuża kienet ivvizzjata minn irregolarità li setgħet tiġi rrimedjata biss fil-kuntest tal-proċedura quddiem iż-ZUS innifsu. Għalhekk, id-deċiżjonijiet ġudizzjarji mogħtija mis-Sąd Okręgowy w Toruniu (il-Qorti Reġjonali ta' Toruń) u mis-Sąd Apelacyjny w Gdańsku (il-Qorti tal-Appell ta' Gdansk) kienu żbaljati peress li dawk il-qrati kien imisshom bagħtu l-kawża lura quddiem iż-ZUS sabiex dan tal-aħħar iwettaq eżami mill-ġdid tal-imsemmi ċertifikat A1 b'kollaborazzjoni mal-istituzzjoni Franciża kompetenti, u mhux jiddeċiedu dwar il-leġiżlazzjoni applikabbli għal TE.
- 26 F'dawn iċ-ċirkustanzi, is-Sąd Najwyższy (il-Qorti Suprema) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

- “1) L-istituzzjoni ta' Stat [Membru] li tkun haġet [iċ-ċertifikat] A1 u li *ex officio* – mingħajr talba mill-istituzzjoni kompetenti tal-Istat Membru kkonċernat – ikollha l-intenzjoni li tannulla, tirrevoka jew tinvalida [iċ-ċertifikat] maħruġ, hija obligata twettaq proċedura ta' konċiljazzjoni mal-istituzzjoni kompetenti tal-Istat Membru l-ieħor abbażi tar-regoli analogi għal dawk li japplikaw skont l-Artikoli 6 u 16 tar-Regolament [Nru 987/2009]?”
- 2) Il-proċedura ta' konċiljazzjoni għandha titwettaq qabel l-annullament, ir-revoka jew l-invalidar tal-formularju maħruġ, jew inkella dan l-annullament, revoka jew invalidar huwa [konformement mal-Artikolu 16(2) tar-Regolament Nru 987/2009] ta' natura preliminari u provvizorja [...], li jsir finali fil-każ fejn l-istituzzjoni kkonċernata tal-Istat Membru [l-ieħor] ma tesprimix oġġezzjoni jew l-opinjoni differenti tagħha dwar din il-kwistjoni?”



## Fuq id-domandi preliminari

- 27 Preliminarjament, għandu jiġi osservat li l-Artikoli 6 u 16 tar-Regolament Nru 987/2009, imsemmija mill-qorti tar-rinviju fid-domandi tagħha, li jirrigwardaw, rispettivament, l-applikazzjoni provviżorja ta' leġislazzjoni u l-għoti provviżorju ta' benefiċċji kif ukoll il-proċedura għall-applikazzjoni tal-Artikolu 13 tar-Regolament Nru 883/2004, jirriproduċu, essenzjalment, id-dispożizzjonijiet tal-Artikolu 76(6) ta' dan l-aħħar regolament li jipprevedi l-proċedura ta' djalogu u ta' konċiljazzjoni bejn l-istituzzjonijiet kompetenti tal-Istati Membri kkonċernati (iktar 'il quddiem il-“proċedura ta' djalogu u ta' konċiljazzjoni”).
- 28 Barra minn hekk, l-unika dispożizzjoni tad-dritt tal-Unjoni li tagħmel riferiment għall-irtirar taċ-ċertifikati A1 hija l-Artikolu 5 tar-Regolament Nru 987/2009, li huwa intitolat “Valur legali tad-dokumenti u l-evidenza ta' sostenn imħejjija fi Stat Membru ieħor”.
- 29 F'dan ir-rigward, għandu jittfakkar li ċ-ċertifikat A 1 jikkorrispondi għal formola standard maħruġa, konformement mat-Titolu II tar-Regolament Nru 987/2009, mill-istituzzjoni indikata mill-awtorità kompetenti tal-Istat Membru li l-leġislazzjoni tiegħu fil-qasam tas-sigurtà soċjali hija applikabbli, sabiex, skont il-kliem, b'mod partikolari, tal-Artikolu 19(2) ta' dan ir-regolament, tagħti prova li l-ħaddiema li jinsabu f'waħda mis-sitwazzjonijiet imsemmija fit-Titolu II tar-Regolament Nru 883/2004 huma suġġetti għal-leġislazzjoni ta' dan l-Istat Membru (sentenza tat-2 ta' Marzu 2023, DRV Intertrans u Verbraeken J. en Zonen, C-410/21 u C-661/21, EU:C:2023:138, punt 42 u l-ġurisprudenza ċċitata).
- 30 Issa, l-Artikolu 5(1) tar-Regolament Nru 987/2009 jipprevedi li d-dokumenti maħruġa mill-istituzzjoni ta' Stat Membru li jagħtu prova tas-sitwazzjoni ta' persuna għall-finijiet tal-applikazzjoni tar-Regolamenti Nri 883/2004 u 987/2009, kif ukoll id-dokumenti ta' sostenn relatati magħhom, għandhom jiġu aċċettati mill-istituzzjonijiet tal-Istati Membri l-oħra sakemm dawn ma jkunux ġew irtirati jew iddikjarati invalidi mill-Istat Membru fejn inħarġu.
- 31 Il-paragrafi (2) u (4) tal-Artikolu 5 tar-Regolament Nru 987/2009 jippreċiżaw il-modalitajiet ta' applikazzjoni tal-proċedura ta' djalogu u ta' konċiljazzjoni għall-finijiet tar-riżoluzzjoni tat-tilwim bejn l-istituzzjoni tal-Istat Membru li jirċievi d-dokumenti u d-dokumenti ta' sostenn imsemmija fil-paragrafu (1) ta' dan l-Artikolu 5 u l-istituzzjoni li toħroġ dawn id-dokumenti. B'mod iktar partikolari, il-paragrafi (2) u (3) tal-imsemmi Artikolu 5 jippreċiżaw il-proċessi li dawn l-istituzzjonijiet huma mistiedna li jsewgu f'każ ta' dubju dwar il-validità ta' tali dokumenti u dokumenti ta' sostenn jew dwar l-eżattezza tal-fatti li fuqhom huma bbażati d-dettalji li jidhru fihom, billi jimponu fuq l-istituzzjoni li toħroġhom l-obbligu li teżamina mill-ġdid il-fondatezza tal-ħruġ tal-imsemmija dokumenti u li, jekk ikun il-każ, tirtirahom. Il-paragrafu (4) tal-istess Artikolu 5, min-naħa tiegħu, jipprovdi li, fin-nuqqas ta' ftehim bejn l-istituzzjonijiet ikkonċernati, l-awtoritajiet kompetenti jistgħu jressqu l-każ quddiem il-Kummissjoni Amministrattiva, li għandha tfittex li tirrikonċilja l-fehmiet fi żmien sitt xhur mid-data li fiha l-kwistjoni titressaq quddiemha.
- 32 Għalhekk, għandu jitqies li, permezz taż-żewġ domandi tagħha li għandhom jiġu eżaminati flimkien, il-qorti tar-rinviju tistaqsi, essenzjalment, jekk l-Artikoli 5, 6 u 16 tar-Regolament Nru 987/2009 għandhomx jiġu interpretati fis-sens li l-istituzzjoni li toħroġ ċertifikat A1 li, wara eżami mill-ġdid *ex officio* tal-elementi li fuqhom huwa bbażat il-ħruġ ta' dan iċ-ċertifikat, tikkonstata l-ineżattezza ta' dawn l-elementi, tista' tirtira l-imsemmi ċertifikat mingħajr ma tibda minn qabel il-proċedura ta' djalogu u ta' konċiljazzjoni mal-istituzzjonijiet kompetenti tal-Istati Membri kkonċernati bl-għan li tiġi ddeterminata l-leġislazzjoni nazzjonali applikabbli.

- 33 Fl-ewwel lok, għandu jiġi ppreċiżat li ċertifikat A1 jista' jiġi rtirat *ex officio* mill-istituzzjoni tal-ħruġ, jiġifieri mingħajr ma tiġi adita b'talba għal eżami mill-ġdid u għal revoka indirizzata mill-istituzzjoni kompetenti ta' Stat Membru ieħor.
- 34 Fil-fatt, minn naħa, peress li l-Artikolu 5(1) tar-Regolament Nru 987/2009 jirreferi għaċ-ċertifikati A1 "irtirati", mingħajr ma jippreċiża jew jillimita l-każijiet ta' tali rtirar, għandu jitqies li din id-dispożizzjoni tkopri kull każ ta' rtirar ta' tali ċertifikati.
- 35 Min-naħa l-oħra, kif jirriżulta mill-ġurisprudenza tal-Qorti tal-Ġustizzja, in-natura vinkolanti taċ-ċertifikati A1 fir-rigward tal-istituzzjonijiet tal-Istati Membri li ma humiex l-Istat Membru tal-ħruġ hija bbażata fuq il-prinċipju ta' kooperazzjoni leali, stabbilit fl-Artikolu 4(3) TUE, li jimplika wkoll il-prinċipju ta' fiduċja reċiproka. Skont dawn il-prinċipji, l-istituzzjoni tal-ħruġ għandha twettaq evalwazzjoni korretta tal-fatti li fuqhom huwa bbażat il-ħruġ ta' dawn iċ-ċertifikati u eżami diliġenti tal-applikazzjoni tal-iskema tas-sigurtà soċjali rispettiva tagħha sabiex tiggarrantixxi l-eżattezza tad-dettalji li jinsabu fl-imsemmija ċertifikati u, għaldaqstant, l-applikazzjoni korretta tar-Regolament Nru 883/2004, u l-istituzzjonijiet tal-Istati Membri l-oħra għandhom id-dritt li jistennu li l-istituzzjoni tal-ħruġ tikkonforma ruħha ma' tali obbligu (ara, f'dan is-sens, is-sentenza tas-6 ta' Frar 2018, Altun *et*, C-359/16, EU:C:2018:63, punti 37, 40 u 42 u l-ġurisprudenza ċċitata).
- 36 Issa, sa fejn il-modalitajiet tal-attivitajiet tal-ħaddiem ikkonċernat jistgħu jevolvu meta mqabbla mas-sitwazzjoni meħuda inkunsiderazzjoni waqt il-ħruġ ta' ċertifikat A1, u sa fejn l-elementi li servew ta' bażi għall-istabbiliment inizjali ta' din is-sitwazzjoni jistgħu sussegwentement jirriżultaw inezatti, il-prinċipji ta' kooperazzjoni leali u ta' fiduċja reċiproka jimplikaw li l-istituzzjoni tal-ħruġ għandha l-obbligu li tivverifika matul il-perijodu kollu tal-eżekuzzjoni tal-attività li fuqha huwa bbażat il-ħruġ ta' tali ċertifikat l-eżattezza tad-dettalji li jinsabu fih u li tirtirah jekk, fid-dawl tas-sitwazzjoni reali tal-ħaddiem ikkonċernat, hija tikkonstata li l-imsemmi ċertifikat ma huwiex konformi mad-dispożizzjonijiet tat-Titolu II tar-Regolament Nru 883/2004.
- 37 Fit-tieni lok, għalkemm, skont l-Artikolu 5 tar-Regolament Nru 987/2009, id-deċiżjoni tal-istituzzjoni tal-ħruġ li tirtira ċertifikat A1, wara talba għal eżami mill-ġdid u għall-irtirar mressqa mill-istituzzjoni kompetenti ta' Stat Membru ieħor, għandha tiġi adottata fil-kuntest tal-proċedura ta' djalogu u ta' konċiljazzjoni bejn l-istituzzjonijiet ikkonċernati, konformement mal-modalitajiet ta' applikazzjoni speċifikati fil-paragrafi (2) sa (4) ta' dan l-Artikolu 5, madankollu l-imsemmi artikolu ma jinkludi ebda dispożizzjoni dwar il-modalitajiet proċedurali li għandhom jiġu osservati mill-istituzzjoni tal-ħruġ li tixtieq tirtira ċertifikat A1 *ex officio*.
- 38 B'mod partikolari, l-Artikolu 5 tar-Regolament Nru 987/2009 ma jipprevedix, f'tali każ, l-obbligu li l-istituzzjoni tal-ħruġ tadotta d-deċiżjoni ta' rtirar fl-osservanza tal-imsemmija proċedura ta' djalogu u ta' konċiljazzjoni.
- 39 Fid-dawl tal-assenza ta' previzjoni speċifika ta' tali obbligu proċedurali fil-każ fejn l-istituzzjoni tal-ħruġ tixtieq tirtira ċertifikat A1 *ex officio*, għandu jitqies li l-proċedura prevista fl-Artikolu 5(2) sa (4) tar-Regolament Nru 987/2009 ma tikkostitwixxix obbligatorju minn qabel għall-finijiet tal-irtirar *ex officio* ta' ċertifikat A1 mill-istituzzjoni tal-ħruġ li kkonstatat l-ineżattezza tal-elementi li fuqhom huwa bbażat il-ħruġ ta' dan iċ-ċertifikat.
- 40 Din l-interpretazzjoni li tirriżulta mill-formulazzjoni tal-Artikolu 5 tar-Regolament Nru 987/2009 hija, barra minn hekk, koerenti fid-dawl tan-natura, tal-għan u tal-kundizzjonijiet għall-implimentazzjoni tal-proċedura ta' djalogu u ta' konċiljazzjoni.

- 41 Fil-fatt, kif jirriżulta mill-Artikolu 76(6) tar-Regolament Nru 883/2004, moqri fid-dawl tal-Artikolu 72(a) ta' dan ir-regolament, din il-proċedura tikkostitwixxi mezz stabbilit mil-legiżlatur tal-Unjoni sabiex jiġu solvuti t-tilwimiet bejn l-istituzzjonijiet kompetenti tal-Istati Membri kkonċernati dwar, b'mod partikolari, l-interpretazzjoni jew l-applikazzjoni tal-imsemmi regolament.
- 42 Minn dan isegwi li l-użu tal-proċedura ta' djalogu u ta' konċiljazzjoni jirriżulta mill-eżistenza ta' divergenza ta' opinjonijiet bejn l-istituzzjonijiet kompetenti ta' żewġ Stati Membri jew iktar, fatt li huwa kkonfermat mid-dispożizzjonijiet tar-Regolament Nru 987/2009 li jipprevedu l-użu ta' tali proċedura.
- 43 Fil-fatt, l-Artikoli 5 u 6 ta' dan ir-regolament jipprevedu li l-imsemmija proċedura għandha tintuża, rispettivament, meta l-istituzzjoni li tircievi ċertifikat A1 tikkontesta l-validità tiegħu jew l-eżattezza tal-fatti li fuqhom huwa bbażat il-ħruġ ta' dan iċ-ċertifikat u titlob, konsegwentement, li l-istituzzjoni tal-ħruġ tirtirah, u, meta l-istituzzjonijiet jew l-awtoritajiet ta' diversi Stati Membri jkollhom opinjonijiet differenti dwar id-determinazzjoni tal-legiżlazzjoni applikabbli jew tal-istituzzjoni msejja sabiex tipprovi l-benefiċċji kkonċernati.
- 44 Min-naħa tagħhom, l-Artikoli 16 u 60 tar-Regolament Nru 987/2009, li jiddefinixxu l-proċeduri għall-applikazzjoni tal-Artikoli 13 u 68 tar-Regolament Nru 883/2004, jipprevedu l-użu tal-istess proċedura, skont il-modalitajiet ta' applikazzjoni speċifikati fl-Artikolu 6 tar-Regolament Nru 987/2009, fil-każ ta' divergenza ta' opinjonijiet bejn l-istituzzjonijiet ikkonċernati dwar il-legiżlazzjoni applikabbli.
- 45 Issa, l-irtirar *ex officio* ta' ċertifikat A1 mill-istituzzjoni tal-ħruġ ma joriġinax mill-eżistenza ta' tilwima bejn l-istituzzjoni tal-ħruġ u l-istituzzjoni ta' Stat Membru ieħor li tikkontesta l-eżattezza ta' dan iċ-ċertifikat, iżda mill-konstatazzjoni tal-istituzzjoni tal-ħruġ, wara l-verifiki li hija obbligata twettaq sabiex tosserva l-obbligi tagħha skont il-prinċipji ta' kooperazzjoni leali u ta' fiduċja reċiproka, kif stabbiliti fil-punti 35 u 36 ta' din is-sentenza, li d-dettalji li jinsabu fl-imsemmi ċertifikat ma jikkorrispondux mar-realtà.
- 46 Fl-aħħar, l-interpretazzjoni msemmija fil-punt 39 ta' din is-sentenza la tikkomprometti d-drittijiet li l-haddiem ikkonċernat miċ-ċertifikat A1, li huwa s-suġġett tal-irtirar, jislet mir-Regolament Nru 883/2004 u lanqas l-għan imfittex minn dan ir-regolament.
- 47 Fil-fatt, minn naħa, għandu jifakkar li, bil-ħruġ ta' tali ċertifikat, l-istituzzjoni kompetenti ta' Stat Membru tillimita ruħha li tiddikjara li l-haddiem ikkonċernat huwa suġġett għal-legiżlazzjoni ta' dan l-Istat Membru (ara, b'analogija, is-sentenza tat-30 ta' Marzu 2000, *Banks et*, C-178/97, EU:C:2000:169, punt 53).
- 48 Għalhekk, peress li iċ-ċertifikat A1 ma huwiex att li johloq drittijiet iżda att dikjaratorju, l-irtirar tiegħu ma jistax iwassal għat-telf ta' tali drittijiet.
- 49 Min-naħa l-oħra, wara l-irtirar taċ-ċertifikat A1, il-legiżlazzjoni applikabbli għall-haddiem ikkonċernat għandha tiġi ddeterminata konformement mad-dispożizzjonijiet tat-Titolu II tar-Regolament 883/2004, billi tintuża, jekk ikun il-każ, meta l-Artikolu 6 tar-Regolament Nru 987/2009 jkun applikabbli, l-proċedura ta' djalogu u ta' konċiljazzjoni.

- 50 F'dan ir-rigward, għandu jifakkar li, konformement ma' ġurisprudenza stabbilita, id-dispożizzjonijiet tat-Title II tar-Regolament Nru 883/2004 jikkostitwixxu sistema sħiħa u uniformi ta' regoli dwar il-kunflitt tal-liġijiet li l-għan tagħhom ma huwiex biss dak li jiġu evitati l-applikazzjoni simultanja ta' diversi leġislazzjonijiet nazzjonali u l-komplikazzjonijiet li jistgħu jirriżultaw minnha, iżda wkoll dak li jiġi evitat li persuni li jaqgħu taħt il-kamp ta' applikazzjoni ta' dan ir-regolament jiġu mcaħħda mill-protezzjoni tas-sigurtà soċjali, minħabba nuqqas ta' leġislazzjoni applikabbli għalihom (sentenzi tat-8 Mejju 2019, Inspecteur van de Belastingdienst, C-631/17, EU:C:2019:381, punt 33 u l-ġurisprudenza ċitata).
- 51 F'dan il-kuntest, għandu jifakkar li l-Artikolu 6 tar-Regolament Nru 987/2009 jipprevedi l-applikazzjoni provvizorja ta' leġislazzjoni u l-għoti provvizorju ta' benefiċċji, fil-każ ta' divergenza ta' opinjonijiet bejn l-istituzzjonijiet ta' żewġ Stati Membri jew iktar dwar id-determinazzjoni tal-leġislazzjoni applikabbli jew tal-istituzzjoni li għandha tagħti l-benefiċċji.
- 52 Konsegwentement, l-applikazzjoni tas-sistema stabbilita mir-Regolament Nru 883/2004, sabiex tiġi ddeterminata l-leġislazzjoni applikabbli, wara l-irtirar *ex officio* ta' ċertifikat A1 mill-istituzzjoni tal-ħruġ, ma tippermettix biss li jiġi żgurat li l-protezzjoni tal-ħaddiem ikkonċernat tkun iggarantita f'kull mument, inkluż, f'każ ta' tilwima bejn l-istituzzjonijiet ikkonċernati dwar il-leġislazzjoni applikabbli, iżda wkoll li jiġi żgurat li l-imsemmi ħaddiem ikun sugġett, fi kwalunkwe mument, anki f'tali każ ta' tilwima, għal leġislazzjoni nazzjonali waħda.
- 53 Fit-tielet u fl-aħħar lok, għandu jifakkar li, hekk kif jirriżulta mill-Artikolu 76(4) tar-Regolament Nru 883/2004 u mill-premessi 2 u 22 tar-Regolament Nru 987/2009, il-funzjonament tajjeb tas-sistema stabbilita mir-Regolament Nru 883/2004 jeħtieġ kooperazzjoni effikaċi u stretta kemm bejn l-istituzzjonijiet kompetenti tad-diversi Stati Membri kif ukoll bejn dawn l-istituzzjonijiet u l-persuni li jaqgħu taħt il-kamp ta' applikazzjoni ta' dan ir-regolament. Tali kooperazzjoni hija meħtieġa għall-finijiet tad-determinazzjoni tad-drittijiet u tal-obbligi tal-persuni kkonċernati u sabiex dawn tal-aħħar ikunu jistgħu jinvokaw id-drittijiet tagħhom malajr kemm jista' jkun u fl-aħħar kundizzjonijiet possibbli.
- 54 L-imsemmija kooperazzjoni timponi, fuq dawn l-istituzzjonijiet kollha u fuq dawn il-persuni kollha, l-iskambju tal-informazzjoni neċessarja għall-istabbiliment u għad-determinazzjoni tad-drittijiet u tal-obbligi tal-imsemmija persuni, hekk kif jirriżulta kemm mill-Artikoli 2 u 3 tar-Regolament Nru 987/2009, li jiddelimitaw il-portata u l-modalitajiet tal-iskambji bejn dawn l-istituzzjonijiet u bejn dawn l-istituzzjonijiet u l-persuni kkonċernati, kif ukoll mill-Artikolu 20 ta' dan ir-regolament, li jippreciza d-dmir ta' kooperazzjoni bejn l-istituzzjonijiet kompetenti tad-diversi Stati Membri.
- 55 Għalhekk, hekk kif osserva l-Avukat Ġenerali fil-punt 53 tal-konklużjonijiet tiegħu, għalkemm l-istituzzjoni tal-ħruġ li tixtieq tirtira *ex officio* ċertifikat A1, minħabba l-ineżattezza tad-dettalji li jinsabu fih, ma għandhiex tibda minn qabel il-proċedura ta' dialogu u ta' konċiljazzjoni mal-istituzzjonijiet kompetenti tal-Istati Membri kkonċernati, id-dispożizzjonijiet imsemmija fil-punti 53 u 54 ta' din is-sentenza jimponu, min-naħa l-oħra, l-obbligu fuq l-imsemmija istituzzjoni, ladarba dan l-irtirar jitwettaq, li, fl-iqdar żmien possibbli, tinforma bl-irtirar kemm lil dawn l-istituzzjonijiet kif ukoll lill-persuna kkonċernata u li tikkomunikalhom l-informazzjoni u d-data kollha neċessarja għall-finijiet tal-istabbiliment u tad-determinazzjoni tad-drittijiet ta' din il-persuna.

- 56 Fid-dawl tal-kunsiderazzjonijiet kollha esposti iktar 'il fuq, ir-risposta li għandha tingħata għad-domandi magħmula għandha tkun li l-Artikoli 5, 6 u 16 tar-Regolament Nru 987/2009 għandhom jiġu interpretati fis-sens li l-istituzzjoni li toħroġ ċertifikat A1 li, wara eżami mill-ġdid *ex officio* tal-elementi li fuqhom huwa bbażat il-ħruġ ta' dan iċ-ċertifikat, tikkonstata l-ineżattezza ta' dawn l-elementi, tista' tirtira l-imsemmi ċertifikat mingħajr ma tibda minn qabel il-proċedura ta' djalogu u ta' konċiljazzjoni mal-istituzzjonijiet kompetenti tal-Istati Membri kkonċernati bil-għan li tiġi ddeterminata l-leġiżlazzjoni nazzjonali applikabbli.

### **Fuq l-ispejjeż**

- 57 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija dik il-qorti li għandha tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (It-Tieni Awla) taqta' u tiddeċiedi:

**L-Artikoli 5, 6 u 16 tar-Regolament (KE) Nru 987/2009 tal-Parlament Ewropew u tal-Kunsill tas-16 ta' Settembru 2009 li jstabbilixxi l-proċedura għall-implimentazzjoni tar-Regolament (KE) Nru 883/2004 dwar il-kordinazzjoni tal-iskemi ta' sigurtà soċjali, kif emendat bir-Regolament (UE) Nru 465/2012 tal-Parlament Ewropew u tal-Kunsill tat-22 ta' Mejju 2012,**

**għandhom jiġu interpretati fis-sens li:**

**l-istituzzjoni li toħroġ ċertifikat A1 li, wara eżami mill-ġdid *ex officio* tal-elementi li fuqhom huwa bbażat il-ħruġ ta' dan iċ-ċertifikat, tikkonstata l-ineżattezza ta' dawn l-elementi, tista' tirtira l-imsemmi ċertifikat mingħajr ma tibda minn qabel il-proċedura ta' djalogu u ta' konċiljazzjoni prevista fl-Artikolu 76(tar-Regolament (KE) Nru 883/2004 tal-Parlament Ewropew u tal-Kunsill tad-29 ta' April 2004 dwar il-kordinazzjoni ta' sistemi ta' sigurtà soċjali, kif emendat bir-Regolament Nru 465/2012, mal-istituzzjonijiet kompetenti tal-Istati Membri kkonċernati bil-għan li tiġi ddeterminata l-leġiżlazzjoni nazzjonali applikabbli.**

Firem